

TAGHRIF ETIMOLOGIKU-GRAMMATIKALI FUQ IL-VERB "EMMEN"

Studju ta' J. ZAMMIT MANGION, B.A. (Hons.), B. Educ.

IL-GRAMMATICI Maltin x'aktarx ilkoll jikklassifikaw il-verb irregolari "emmen" mal-verbi mnisla fit-Tieni Forma. Hekk il-A. Cremona (*Tagħlim fuq il-Kitba Maltija* Vol. II, ed. 1959, p. 107, reg. 275) jghid: "Il-għerq ta' dan il-verb huwa *a* (*alif*) – *m* – *n*. Il verb ewlieni ha t-tieni forma mnisla u sar *emmen*, iżda fil-konjugazzjoni l-ewwel ittra *a* tal-għerq tintilef". Sutcliffe (*A Grammar of the Maltese Language*, ed. 1960, p. 137) ighid: "The irregularity of this verb lies not in the reduplication of the *m*, the reduplication of the middle radical being regular in the II Form to which this verb belongs. The irregularity lies in the absence of the first radical which, being 'alif', has been omitted. In the past part., in the verbal nouns and in the V Form, its place has been taken by *w*". Il-Prof. G. Aquilina (*The Structure of Maltese*, ed. 1959, p. 269) wkoll iqiegħed dan il-verb mal-lista ta' daww imnisla fit-tieni forma.

Fost il-kompilaturi ta' dizżjunarji etimologiċi bil-Malti insibu wkoll li l-biċċa l-kbira jqiegħdu dan il-verb fit-tieni forma. Caruana (*Vocabolario della Lingua Maltese*, 1903, p. 156) barra li ma jagħti l-ebda tagħrif fuq il-forma jew l-irregolarità ta' dan il-verb, inisslu hażin mill-Ebrajk. Des-soulavy (*Maltese Arabic Word-List*, 1938, p. 19) jagħti biss dan it-tagħrif qasir: "Emmen (to believe) cp. 'amman II". Il-Barbera (*Dizionario Maltese-Arabo-Italiano*, Vol. I, 1939, p. 335) jagħti xi tagħrif għdid iżda jerga' jaqa' għat-tieni forma, u jikteb hekk: "Emmen-Jemmen – att. 'ammana, iu' amminu (2a. for. di 'amina – essere in sicurita; ecco qui la 4a. for. amana ridotta a 2a.; v.s.v. Uemmen-Juemmen altra grafia) – credere, prestar fede, dar credito, esser fedele".

Minn dan kollu naraw li kull min kiteb fuq dan il-verb nislu, jew qiegħdu, fit-Tieni Forma minħabba dak li jidher qisu riduplikazzjoni tar-radikali nofsana. Iżda, meta nistudjaw it-tnisil u l-etimologija ta' kelma, speċjalment verb, ma għandniex inharsu biss lejn l-egħruq u l-ittri jew il-hsejjes miżjuda magħhom biex inisslu kliem ieħor. Għandna mmorru f'ras il-għajn u nikxfu l-forma ewlenija u minn din naraw kemm joħorġu forum derivati; għandna nistudjaw ukoll it-tnisil ta' kliem li joħroġ, direttament mill-kelma li qegħdin nistudjaw; u fuq kollox għandna, kemm jista' jkun, inqabblu wkoll it-tifsira tal-kelma ma' dik li l-iktar tixxiebha magħha fl-

ilsien ewlieni. Hekk, il-verb *emmen* għandna qabel xejn naraw minn liema għerq ewlieni ħiereg u liema verbi oħra jitnisslu minn din il-forma ewle-nija; għandna naraw liema kelmiet jitnisslu minnu (f'dan il-każ tempjiet, partiċipji u nom verbali); u għandna wkoll naraw liema verb imnissel fil-Għarbi l-iktar li għandu tifsira li tixbah lil dik tal-verb fil-Malti.

Il-verb *emmen* huwa mnissel mill-għerq '(alif) - m - n li, skond Wehr (A Dictionary of Modern Arabic, maqlub fl-Ingliż minn J. Milton Cowan, 1961, p. 28) joħorġu minnu żewġ verbi: (a) 'amuna - "to be faithful, trust-worthy, reliable"; (b) 'amina - "to be safe, to feel safe". Minn dawn iż-żewġ verbi joħorġu dawn il-verbi mnissla:

i. II 'ammana - "to reassure, set one's mind at rest, ensure, safe-guard, guarantee..." etc.

ii. IV 'amana - "to believe".

iii. VIII i'tamana - "to trust, have confidence in..." etc.

iv. X 'ista'mana - "to ask the protection of..." etc.

Mela, il-verb Għarbi li jfisser *emmen* qiegħed fir-Raba' Forma tal-verbi mnissla ta dak l-ilsien. Ma' Wehr jaqblu wkoll Beaussier, Dozy, Spiro Bey, id-dizzjunarji tal-Għarbi klassiku u modern, kif ukoll il-grammatiki ta' dan l-ilsien.

Fil-Malti, barra mill-forma *emmen* għandna biss il-Hames Forma passiva *twemmen*. Din il-forma għandha d-derivazzjonijiet kollha tal-verb: *twem-mint*, *nitwemmen*, *mitwemmen*, *twemmin*. Il-Hames Forma tinbena biż-żieda tal-preformattiva *t* mat-Tieni Forma. Mela, t-Tieni forma hija *wemmen*. Ma nistgħux ngħidu bħal, u naqblu ma' Sutcliffe li l-verb *twemmen* hu mnissel minn *emmen*, il-għaliex il-verbi li fil-Għarbi jibdwu bl-alif, dejjem fil-Malti jibdlu din ir-radikali *f'w* fit-Tieni forma: '-b-r - *wahħar*; '-d-b - *widdeb*; '-k-l - *wikke(ie)l*, '-b-d - *wahħad*. Fuq l-istess binja, '-m-n issir *wemmen*.

Induru issa għat-tifsira morfologika ta' dan il-verb, u nuru fejn ma nistgħux naqblu ma' Barbera. Naraw li fil-Għarbi mill-għerq '-m-n ħareg il-verb tar-Raba' forma 'amana fuq il-forma QaTeL (I) aQTaL (IV). Billi la fil-Għarbi modern u lanqas fil-Malti ma għadu jinhass u jitlissen l-alif, din il-konsonanti jista' jiġriha hekk: a) taqa' għal kollox u postha jitriedhed minn vokali twila b'kompensazzjoni: 'akala - kiel; 'abada - ba(d) 'aħur - ieħor; b) titbiddel f'semi vokali: 'ana - jiena; 'irth - wirt; jew c) tiġi assimilata mill-konsonanti ta' hdejha: 'ista'la - stalla; 'ista'na - stenna; ittaħada (flok 'i'taħada) - ittiehed. Il-verb *emmen* għalu bħal dawn ta' l-aħħar: l-alif ġie assimilata fil-konsonanti ta' hdejh fil-waqt li l-ewwel alif intilfet. Hekk: 'amana - 'ammana - 'emmen - emmen.

Id-derivazzjonijiet li joħorġu mill-verb 'amana fil-Għarbi huma: 'a'mantu,

'*a'minu, mu'min, 'i'ma:n*. Minn dawn fil-Malti fadal biss l-ewwel tnejn: *emmint, (n)emmen*. Il-partiċipju attiv suppost li jkun *memmen*, u n-nom verbali (*e*)*mmi:n*, iżda dawn bil-fors kellhom jaqghu għax m'għandna l-ebda forma ta' partiċipju jew nom verbali li fihom ir-riduplikazzjoni tal-konsonanti fil-post fejn jinsabu fid-derivazzjonijiet tal-verb *emmen*. Minflok, daħhalna fil-Malti partiċipju passiv (li ma nisbux fil-Għarbi) billi mal-għerq tar-Raba forma żidna suffiss partiċipjali Taljan (uto). Hekk ngħidu *emnut*, mibni perifrastikament fuq *credut(o)*.

Il-forma kawżattiva tar-Raba' Forma hija transittiva. Il-Verb *emmen* jista' jkun transitiv fil-Malti, u ngħidu: *nemmnek, nemmen dak li tgħid*. Iżda bħal fil-Għarbi, dan il-verb x'aktarx jiġbed il-preposizzjoni *bi*, u ngħidu: *nemmen b'Alla, nemmen bib*. Minhabba influwenzi sintattici Romanzi, ġara li daħhalna fil-Malti l-użu tal-prepozizzjoni *fi* flok *bi*, u ngħidu *nemmen f'Alla* bħat-Taljan *credo in Dio*. Illum x'aktarx li nużaw il-preposizzjoni *fi* mal-verb *emmen* biex nuru 'biex' u 'fiex' nemmnu, u l-preposizzjoni *bi* biex nuru 'kif' nemmnu: *nemmen f'Alla b'qalbi kollha*.